



Gabra tal-gurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

7 ta' Marzu 2024*

“Rinviju għal deċiżjoni preliminari – Protezzjoni ta' persuni fiżiċi fir-rigward tal-ipproċessar ta' data personali – Regolament (UE) 2016/679 – Organizzazzjoni settorjali normattiva li toffri lill-membri tagħha regoli dwar l-ipproċessar tal-kunsens tal-utenti – Il-punt 1 tal-Artikolu 4 – Kunċett ta' 'data personali' – Sekwenza ta' ittri u karattri li jiġbru, b'mod strutturat u li jinqara minn magna, il-preferenzi ta' utent tal-internet dwar il-kunsens ta' dan l-utent fir-rigward tal-ipproċessar tad-data personali tiegħu – Il-punt 7 tal-Artikolu 4 – Kunċett ta' 'kontrollur tad-data' – Artikolu 26(1) – Kunċett ta' 'kontrolluri kongunti tad-data' – Organizzazzjoni li ma għandhiex, hija stess, aċċess għad-data personali pproċessata mill-membri tagħha – Responsabbiltà tal-organizzazzjoni li testendi għall-ipproċessar ulterjuri ta' data minn terzi”

Fil-Kawża C-604/22,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-hof van beroep te Brussel (il-Qorti tal-Appell ta' Brussel, il-Belġju), permezz ta' deċiżjoni tas-7 ta' Settembru 2022, li waslet fil-Qorti tal-Ġustizzja fid-19 ta' Settembru 2022, fil-proċedura

IAB Europe

vs

Gegevensbeschermingsautoriteit,

fil-preżenza ta':

Jef Ausloos,

Pierre Dewitte,

Johnny Ryan,

Fundacja Panoptykon,

Stichting Bits of Freedom,

Ligue des Droits Humains VZW,

IL-QORTI TAL-ĠUSTIZZJA (Ir-Raba' Awla),

* Lingwa tal-kawża: l-Olandiż.

komposta minn C. Lycourgos, President tal-Awla, O. Spineanu-Matei, J.-C. Bonichot, S. Rodin u L. S. Rossi (Relatriċi), Imħallfin,

Avukat Ġenerali: T. Ċapeta,

Reġistratur: A. Lamote, Amministratriċi,

wara li rat il-proċedura bil-miktub u wara s-seduta tal-21 ta' Settembru 2023,

wara li rat l-osservazzjonijiet ippreżentati:

- għal IAB Europe, minn P. Craddock, avocat, u K. Van Quathem, advocaat,
- għall-Gegevensbeschermingsautoriteit, minn E. Cloots, J. Roets u T. Roes, advocaten,
- għal Jef Ausloos, Pierre Dewitte, Johnny Ryan, il-Fundacja Panoptykon, Stichting Bits of Freedom u Ligue des Droits Humains VZW, minn F. Debusseré u R. Roex, advocaten,
- għall-Gvern Awstrijak, minn J. Schmoll u C. Gabauer, bħala agenti,
- għall-Kummissjoni Ewropea, minn A. Bouchagiar u H. Kranenborg, bħala agenti,

wara li rat id-deċizzjoni, meħuda wara li nstemgħet l-Avukata Ġenerali, li l-kawza tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċizzjoni preliminari tirrigwarda l-interpretazzjoni tal-punti 1 u 7 tal-Artikolu 4, kif ukoll tal-Artikolu 24(1) tar-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (Regolament Ġenerali dwar il-Protezzjoni tad-*Data*) (ĠU 2016, L 119, p. 1, rettifika fil-ĠU 2018, L 127, p. 2), moqrija flimkien mal-Artikoli 7 u 8 tal-Karta tad-Drittijiet Fundamentali tal-Unjoni Ewropea (iktar 'il quddiem il-*"Karta"*).
- 2 Din it-talba tressqet fil-kuntest ta' tilwima bejn IAB Europe u l-Gegevensbeschermingsautoriteit (l-Awtorità għall-Protezzjoni tad-Data, il-Belġju) (iktar 'il quddiem l-*"APD"*) dwar deċizzjoni tal-Awla ta' Ġurisdizzjoni Kontenzjuża tal-APD adottata kontra IAB Europe dwar l-allegat ksar ta' diversi dispożizzjonijiet tal-GDPR.

Il-kuntest ġuridiku

Id-dritt tal-Unjoni

3 Il-premessi 1, 10, 26 u 30 tal-GDPR huma fformulati kif ġej:

“(1) Il-protezzjoni tal-persuni fiżiċi fir-rigward tal-ipproċessar ta’ *data* personali hija dritt fundamentali. L-Artikolu 8(1) tal-[Karta] u l-Artikolu 16(1) [TFUE] jipprevedu li kull persuna għandha dritt għall-protezzjoni tad-*data* personali li tirrigwardaha.

[...]

(10) Sabiex ikun żgurat livell konsistenti u għoli ta’ protezzjoni tal-persuni fiżiċi u sabiex jitneħħew l-ostakoli għaċ-ċirkolazzjoni tad-*data* personali fl-Unjoni [Ewropea], il-livell ta’ protezzjoni tad-drittijiet u l-libertajiet tal-persuni fiżiċi fir-rigward tal-ipproċessar ta’ din id-*data* għandu jkun ekwivalenti fl-Istati Membri kollha. L-applikazzjoni konsistenti u omoġenea tar-regoli għall-protezzjoni tad-drittijiet u l-libertajiet fundamentali tal-persuni fiżiċi fir-rigward tal-ipproċessar ta’ *data* personali għandha tkun żgurata fl-Unjoni kollha.

[...]

(26) Il-prinċipji ta’ protezzjoni tad-*data* għandhom japplikaw għal kwalunkwe informazzjoni dwar persuna fiżika identifikata jew identifikabbli. Id-*data* personali li tkun għaddiet minn psewdonimizzazzjoni, li tista’ tiġi attribwita lil persuna fiżika bl-użu ta’ informazzjoni addizzjonali, għandha titqies bħala informazzjoni dwar persuna fiżika identifikabbli. Sabiex jiġi ddeterminat jekk persuna fiżika hijiex identifikabbli, għandhom jitqiesu l-mezzi kollha li raġonevolment x’aktarx ikunu jintużaw, bħas-singularizzazzjoni, mill-kontrollur jew minn kwalunkwe persuna oħra sabiex persuna fiżika tiġi identifikata direttament jew indirettament. Sabiex jiġi aċċertat liema mezzi huma raġonevolment mistennija jintużaw għall-identifikazzjoni tal-persuna fiżika, għandu jittiehed kont tal-fatturi oġġettivi kollha, bħall-ispejjeż tal-identifikazzjoni u l-ammont ta’ żmien meħtieġ għall-identifikazzjoni, b’kont meħud tat-teknoloġija disponibbli fil-mument tal-ipproċessar u tal-iżviluppi teknoloġiċi. Il-prinċipji tal-protezzjoni tad-*data* m’għandhomx għalhekk japplikaw għall-informazzjoni anonima, jiġifieri informazzjoni li mhijiex marbuta ma’ persuna fiżika identifikata jew identifikabbli jew għal *data* personali li ssir anonima b’tali mod li s-sugġett tad-*data* ma jkunx jew ma jkunx għadu identifikabbli. Għaldaqstant, dan ir-Regolament ma jikkonċernax l-ipproċessar ta’ tali informazzjoni anonima, inkluż għal finijiet ta’ statistika jew ta’ riċerka.

[...]

(30) Il-persuni fiżiċi jistgħu jiġu assoċjati ma’ identifikaturi online ipprovduti mill-apparat, l-applikazzjonijiet, l-għodod u l-protokoll tagħhom, bħal indirizzi tal-protokoll tal-internet, identifikaturi tal-cookies jew identifikaturi oħrajn bħal tags tal-identifikazzjoni bil-frekwenza tar-radju. Dan jista’ jhalli traċċi li, b’mod partikolari flimkien ma’ identifikaturi uniċi u informazzjoni oħra li jirċievu s-servers, jistgħu jintużaw sabiex joħolqu profili tal-persuni fiżiċi u jidentifikawhom.”

4 L-Artikolu 1 tal-GDPR, intitolat “Suġġett u oġġettivi”, jiddisponi, fil-paragrafu 2 tiegħu:

“Dan ir-Regolament jipproteġi d-drittijiet u l-libertajiet fundamentali tal-persuni fiżiċi u b’mod partikolari d-dritt tagħhom għall-protezzjoni ta’ *data* personali.”

5 L-Artikolu 4 tal-imsemmi regolament jipprevedi li:

“Għall-finijiet ta’ dan ir-Regolament:

- (1) ‘*data* personali’ tfisser kwalunkwe informazzjoni relatata ma’ persuna fiżika identifikata jew identifikabbli (‘suġġett tad-*data*’); persuna fiżika identifikabbli hija persuna li tista’ tiġi identifikata, direttament jew indirettament, b’mod partikolari b’referenza għal mezz ta’ identifikazzjoni bħal isem, numru ta’ identifikazzjoni, *data* ta’ lokalizzazzjoni, identifikatur *online* jew għal fattur wiehed jew aktar speċifiċi għall-identità fiżika, fiżjoloġika, ġenetika, mentali, ekonomika, kulturali jew soċjali ta’ dik il-persuna fiżika;
- (2) ‘ipproċessar’ tfisser kwalunkwe attività jew sett ta’ attivitajiet li jitwettqu fuq *data* personali jew fuq settijiet ta’ *data* personali, sew jekk b’mezzi awtomatizzati u sew jekk mingħajrhom, bħalma huma l-gbir, ir-registrazzjoni, l-organizzazzjoni, l-istrutturar, il-ħażna, l-adattament jew il-bidliet, l-irkupru, il-konsultazzjoni, l-użu, l-iżvelar bi trażmissjoni, it-tixrid jew it-tqegħid għad-dispożizzjoni b’xi mezz iehor, l-allinjament jew it-taħlita, ir-restrizzjoni, it-ħassir jew il-qerda;

[...]

- (7) ‘kontrollur’ tfisser persuna fiżika jew ġuridika, awtorità pubblika, aġenzija jew kwalunkwe korp iehor li, waħdu jew flimkien ma’ ohrajn, jiddetermina l-għanijiet u l-mezzi tal-ipproċessar ta’ *data* personali; fejn l-għanijiet u l-mezzi tal-ipproċessar ikunu ddeterminati mil-liġi tal-Unjoni jew ta’ Stat Membru, il-kontrollur jew il-kriterji speċifiċi għall-ħatra tiegħu jistgħu jiġu determinati mil-liġi tal-Unjoni jew ta’ Stat Membru;

[...]

‘kunsens’ tas-suġġett tad-*data* tfisser kwalunkwe indikazzjoni tax-xewqat tas-suġġett tad-*data* mogħtija b’mod liberu, speċifika, infurmata u mhux ambigwa li permezz tagħha s-suġġett tad-*data*, permezz ta’ dikjarazzjoni jew permezz ta’ azzjoni affermattiva ċara, juri li jaqbel mal-ipproċessar ta’ *data* personali relatata miegħu;

[...]”

6 L-Artikolu 6 tal-GDPR, intitolat “Legalità tal-ipproċessar”, huwa fformulat kif ġej:

“1. L-ipproċessar għandu jkun legali biss jekk u safejn mill-inqas ikun japplika wiehed mill-punti li ġejjin:

- (a) is-suġġett tad-*data* jkun ta l-kunsens għall-ipproċessar ta’ *data* personali tiegħu għal fini speċifiku wiehed jew aktar;

[...]

(f) l-ipproċessar ikun meħtieġ għall-finijiet tal-interessi legittimi segwiti mill-kontrollur jew minn parti terza, għajr meta dawn l-interessi jingħelbu mill-interessi jew id-drittijiet u l-libertajiet fundamentali tas-suġġett tad-*data* li jeħtieġu l-protezzjoni tad-*data* personali, b'mod partikolari meta s-suġġett tad-*data* jkun minorenni.

Il-punt (f) tal-ewwel subparagrafu m'għandux japplika għall-ipproċessar li jitwettaq minn awtoritajiet pubbliċi fit-twettiq tal-kompiti tagħhom.

[...]

- 7 L-Artikolu 24 ta' dan ir-regolament, intitolat "Responsabbiltà tal-kontrollur", jiddisponi, fil-paragrafu 1 tiegħu:

"B'kont meħud tan-natura, l-ambitu, il-kuntest, u l-għanijiet tal-ipproċessar kif ukoll ir-riskji ta' probabbiltà u gravità li jvarjaw għad-drittijiet u l-libertajiet tal-persuni fiżiċi, il-kontrollur għandu jimplimenta miżuri tekniċi u organizzattivi adatti biex jiżgura u jkun jista' juri li l-ipproċessar isir f'konformità ma' dan ir-Regolament. Dawk il-miżuri għandhom jiġu rieżaminati u aġġornati fejn meħtieġ."

- 8 L-Artikolu 26 tal-imsemmi regolament, intitolat "Kontrolluri kongunti", jistabbilixxi, fil-paragrafu 1 tiegħu:

"Fejn żewġ kontrolluri jew aktar jiddeterminaw flimkien l-għanijiet u l-mezzi tal-ipproċessar, huma għandhom ikunu kontrolluri kongunti. [...]."

- 9 Il-Kapitolu VI tal-GDPR, relatat mal-"Awtoritajiet superviżorji indipendenti", jinkludi l-Artikoli 51 sa 59 ta' dan ir-regolament.

- 10 L-Artikolu 51 ta' dan ir-regolament, intitolat "Awtorità superviżorja", jipprevedi, fil-paragrafi 1 u 2 tiegħu:

"1. Kull Stat Membru għandu jipprovdi li awtorità pubblika indipendenti waħda jew aktar ikunu responsabbli għall-monitoraġġ tal-applikazzjoni ta' dan ir-Regolament, sabiex jiġu protetti d-drittijiet u l-libertajiet fundamentali ta' persuni fiżiċi b'rabta mal-ipproċessar u biex jiġi ffaċilitat il-fluss liberu ta' *data* personali fl-Unjoni [...]

2. Kull awtorità superviżorja għandha tikkontribwixxi għall-applikazzjoni konsistenti ta' dan ir-Regolament madwar l-Unjoni. Għal dak il-għan, l-awtoritajiet superviżorji għandhom jikkooperaw ma' xulxin u mal-Kummissjoni [Ewropea] f'konformità mal-Kapitolu VII."

- 11 Skont l-Artikolu 55(1) u (2) tal-GDPR, intitolat "Kompetenza":

"1. Kull awtorità superviżorja għandha tkun kompetenti biex twettaq il-kompiti assenjati lilha u l-eżerċizzju tas-setgħat ikkonferiti lilha f'konformità ma' dan ir-Regolament fit-territorju tal-Istat Membru tagħha stess.

2. Fejn l-ipproċessar titwettaq minn awtoritajiet pubbliċi jew korpi privati li jaġixxu abbażi tal-punt (c) jew (e) tal-Artikolu 6(1), għandha tkun kompetenti l-awtorità superviżorja tal-Istat Membru kkonċernat. F'tali każijiet ma japplikax l-Artikolu 56."

- 12 L-Artikolu 56 ta' dan ir-regolament, intitolat "Kompetenza tal-awtorità superviżorja ewlenija", jistabbilixxi, fil-paragrafu 1 tiegħu:

"Mingħajr preġudizzju għall-Artikolu 55, l-awtorità superviżorja tal-istabbiliment ewlieni jew tal-istabbiliment uniku tal-kontrollur jew il-proċessur għandha tkun kompetenti biex taġixxi bħala l-awtorità superviżorja ewlenija għall-ipproċessar transkonfinali li jsir minn dak il-kontrollur jew proċessur f'konformità mal-proċedura prevista fl-Artikolu 60."

- 13 L-Artikolu 57 tal-imsemmi regolament, intitolat "Kompiti", jiddisponi, fil-paragrafu 1 tiegħu:

"Mingħajr preġudizzju għal kompiti oħra stabbiliti f'dan ir-Regolament, kull awtorità superviżorja għandha fit-territorju tagħha:

(a) timmonitorja u tinforza l-applikazzjoni ta' dan ir-Regolament;

[...]

(g) tikkoopera ma', inkluż bil-kondiviżjoni ta' informazzjoni, u tipprovdi assistenza reċiproka lil, awtoritajiet superviżorji oħra bil-ħsieb li tiġi żgurata l-konsistenza tal-applikazzjoni u l-infurzar ta' dan ir-Regolament;

[...]"

- 14 It-Taqsima 1, intitolata "Koooperazzjoni", tal-Kapitolu VII tal-istess regolament, intitolat "Koooperazzjoni u konsistenza", tinkludi l-Artikoli 60 sa 62 ta' dan ir-regolament. L-Artikolu 60, dwar il-"Koooperazzjoni bejn l-awtorità superviżorja ewlenija u l-awtoritajiet superviżorji kkonċernati oħra", jipprevedi, fil-paragrafu 1 tiegħu:

"L-awtorità superviżorja ewlenija għandha tikkoopera mal-awtoritajiet superviżorji kkonċernati l-oħra f'konformità ma' dan l-Artikolu fi sforz biex jintlaħaq kunsens. L-awtorità superviżorja ewlenija u l-awtoritajiet superviżorji kkonċernati għandhom jiskambjaw l-informazzjoni rilevanti kollha bejniethom."

- 15 L-Artikolu 61 tal-GDPR, intitolat "Assistenza reċiproka", jistabbilixxi, fil-paragrafu 1 tiegħu:

"L-awtoritajiet superviżorji għandhom jipprovdu lil xulxin b'informazzjoni rilevanti u assistenza reċiproka sabiex jimplimentaw u japplikaw dan ir-Regolament b'mod konsistenti, u għandhom jistabbilixxu miżuri għal koooperazzjoni effettiva ma' xulxin. L-assistenza reċiproka għandha tkopri, b'mod partikolari, talbiet ta' informazzjoni u miżuri superviżorji, bħal talbiet biex jitwettqu awtorizzazzjonijiet u konsultazzjonijiet minn qabel, ispezzjonijiet u investigazzjonijiet."

- 16 L-Artikolu 62 ta' dan ir-regolament, intitolat "Operazzjonijiet kongunti ta' awtoritajiet superviżorji", jipprevedi, fil-paragrafi 1 u 2 tiegħu:

"1. L-awtoritajiet superviżorji għandhom, fejn xieraq, iwettqu operazzjonijiet kongunti inklużi investigazzjonijiet kongunti u miżuri ta' infurzar kongunti li fihom ikunu involuti membri jew persunal tal-awtoritajiet superviżorji ta' Stati Membri oħra.

2. Fejn il-kontrollur jew il-proċessur ikollu stabbilimenti f'diversi Stati Membri jew fejn għadd sinifikanti ta' suġġetti tad-data f'aktar minn Stat Membru wieħed x'aktarx li jkun affettwat b'mod

sostanzjali minn operazzjonijiet ta' pproċessar, awtorità superviżorja minn kull wiehed minn daww l-Istati Membri għandu jkollha d-dritt li tipparteċipa fl-operazzjonijiet kongunti. [...]"

- 17 It-Taqsima 2, intitolat "Konsistenza", tal-Kapitolu VII tal-imsemmi regolament tinkludi l-Artikoli 63 sa 67 ta' dan ir-regolament. L-Artikolu 63, intitolat "Mekkanizmu ta' konsistenza", huwa fformulat kif ġej:

"Sabiex jikkontribwixxu għall-applikazzjoni konsistenti ta' dan ir-Regolament fl-Unjoni kollha, l-awtoritajiet superviżorji għandhom jikkooperaw ma' xulxin u, fejn rilevanti, mal-Kummissjoni, permezz tal-mekkanizmu ta' konsistenza kif stabbilit f'din it-Taqsima."

Id-dritt Belġjan

- 18 Il-wet tot oprichting van de Gegevensbeschermingsautoriteit (il-Liġi li Tistabbilixxi l-Awtorità għall-Protezzjoni tad-Data), tat-3 ta' Dicembru 2017 (*Belgisch Staatsblad*, tal-10 ta' Jannar 2018, p. 989, iktar 'il quddiem il-"LTA"), tiddisponi fid-disa' subparagrafu tal-Artikolu 100(1) tagħha:

"L-Awla ta' Ġurisdizzjoni Kontenzjuża għandha s-setgħa li:

[...]

9° tordna li l-ipproċessar jingiebb f'konformità".

- 19 L-Artikolu 101 tal-LTA jipprevedi:

"L-Awla ta' Ġurisdizzjoni Kontenzjuża tista' tiddeċiedi li timponi multa amministrattiva fuq il-partijiet imfittxija skont il-prinċipji generali msemmija fl-Artikolu 83 [tal-GDPR]."

Il-kawża prinċipali u d-domandi preliminari

- 20 IAB Europe hija assoċjazzjoni mingħajr skop ta' lukru stabbilita fil-Belġju li tirrappreżenta lill-kumpaniji tas-settur tal-industrija tar-reklamar u tal-kummerċjalizzazzjoni diġitali fil-livell Ewropew. Il-membri ta' IAB Europe huma kemm impriži ta' dan is-settur, bħal edituri, impriži tal-kummerċ elettroniku u tal-kummerċjalizzazzjoni, intermedjarji, kif ukoll assoċjazzjonijiet nazzjonali, fosthom l-IAB nazzjonali, li, min-naħa tagħhom, għandhom fost il-membri tagħhom l-impriži tal-imsemmi settur. Fost il-membri ta' IAB Europe hemm b'mod partikolari impriži li jiġġeneraw dħul sinjifikattiv permezz tal-bejgħ ta' spazji ta' reklamar fuq siti internet jew applikazzjonijiet.
- 21 IAB Europe żviluppat it-Transparency & Consent Framework (qafas ta' trasparenza u ta' kunsens) (iktar 'il quddiem it-"TCF"), li huwa qafas ta' regoli kompost minn direttivi, minn istruzzjonijiet, minn speċifikazzjonijiet tekniċi, minn protokollu u minn obbligi kuntrattwali li jippermettu kemm lill-fornitur ta' sit internet jew ta' applikazzjoni kif ukoll lil sensara tad-data jew ukoll lil pjattaformi ta' reklamar jipproċessaw legalment id-data personali ta' utent ta' sit internet jew ta' applikazzjoni.
- 22 B'mod partikolari, it-TCF għandu l-għan li jippromwovi l-osservanza tal-GDPR meta dawn l-operaturi jagħmlu użu mill-protokoll OpenRTB, jiġifieri wiehed mill-protokollu l-iktar użati għar-Real Time bidding, li hija sistema ta' bejgħ bl-irkant online instantanju u awtomatizzat ta'

profili tal-utenti għall-finijiet tal-bejgħ u tax-xiri ta' spazji ta' reklamar fuq l-internet (iktar 'il quddiem ir-“RTB”). Fid-dawl ta' ċerti prattiki implimentati minn membri ta' IAB Europe fil-kuntest ta' din is-sistema ta' skambju massiv ta' data personali dwar il-profil ta' utenti, it-TCF ġie ppreżentat minn IAB Europe bħala soluzzjoni li tista' tirrendi konformi mal-GDPR l-imsemmija sistema ta' bejgħ bl-irkant.

- 23 B'mod partikolari, kif jirriżulta mill-proċess ippreżentat lill-Qorti tal-Ġustizzja, minn perspettiva teknika, meta utent jikkonsulta sit internet jew applikazzjoni li tinkludi spazju ta' reklamar, l-imprizi ta' teknoloġija ta' reklamar, u b'mod partikolari sensara tad-data u ta' pjattaformi ta' reklamar, li jirrappreżentaw eluf ta' persuni li jirreklamaw, jistgħu jagħmlu offerti f'hin reali, f'daqqa, sabiex jiksibu dan l-ispace ta' reklamar permezz ta' sistema ta' rkant awtomatizzat li tuża algoritmi, sabiex juru reklamar immirat adattat speċifikament għall-profil ta' tali utent fuq l-imsemmi spazju.
- 24 Madankollu, qabel ma jintwerew tali reklamar immirat, għandu jingabar il-kunsens minn qabel tal-imsemmi utent. Għalhekk, meta dan jikkonsulta sit internet jew applikazzjoni għall-ewwel darba, pjattaforma ta' ġestjoni tal-kunsens imsejha “Consent Management Platform” (iktar 'il quddiem iċ-“CMP”) tidher f'tieqa pop-up li tippermetti lil dan l-utent, minn naħa, li jagħti l-kunsens tiegħu lill-fornitur tas-sit internet jew tal-applikazzjoni bl-għan tal-ġbir u tal-ipproċessar tad-data personali tiegħu għal finijiet iddefiniti minn qabel, bħalma huma b'mod partikolari l-kummerċjalizzazzjoni jew ir-reklamar, jew bl-għan tal-kondiviżjoni ta' din id-data ma' ċerti fornituri, u, min-naħa l-oħra, li jopponu għal tipi differenti ta' pproċessar ta' data jew għall-qsim tagħha, ibbażati fuq l-interessi leġittimi mitluba minn fornituri, fis-sens tal-Artikolu 6(1)(f) tal-GDPR. Din id-data personali tikkonċerna b'mod partikolari l-post fejn jinsab l-utent, l-età tiegħu, l-istorja tar-riċerki tiegħu u x-xiri reċenti tiegħu.
- 25 F'dan il-kuntest, it-TCF jipprovdi qafas għall-ipproċessar ta' data personali fuq skala kbira u jiffacilita r-registrazzjoni tal-preferenzi tal-utenti permezz taċ-CMP. Dawn il-preferenzi huma sussegwentement ikkodifikati u maħżuna f'sekwenza komposta minn tahlita ta' ittri u karattri msejha minn IAB Europe bl-isem Transparency and Consent String (iktar 'il quddiem it-“TC String”), li hija kondiviża ma' sensara ta' data personali u pjattaformi ta' reklamar li jipparteċipaw fil-protokoll OpenRTB, sabiex dawn ikunu jafu dak li l-utent ta għalih il-kunsens tiegħu jew ikun oppona. Iċ-CMP tqiegħed ukoll cookie (euconsent-v2) fuq l-apparat tal-utent. Meta jittieħdu flimkien, it-TC String u l-cookie euconsent-v2 jistgħu jkunu marbuta mal-indirizz IP ta' dak l-utent.
- 26 It-TCF għalhekk għandu rwol fil-funzjonament tal-protokoll OpenRTB peress li jippermetti t-traskrizzjoni tal-preferenzi tal-utent sabiex dawn jiġu kkomunikati lil bejjiegħa potenzjali u sabiex jintlaħqu għanijiet differenti ta' pproċessar, inkluża l-proposta ta' reklamar imfassal apposta. B'mod partikolari, it-TCF għandu l-għan li jiżgura li s-sensara tad-data personali u l-pjattaformi ta' reklamar, permezz tat-TC String, jikkonformaw mal-GDPR.
- 27 Mill-2019, l-APD irċeviet diversi lmenti kontra IAB Europe, kemm mill-Belġju kif ukoll minn pajjiżi terzi, dwar il-konformità tat-TCF mal-GDPR. Wara li eżaminat dawn l-ilmenti, l-APD, bħala awtorità superviżorja ewlenija, fis-sens tal-Artikolu 56(1) tal-GDPR, attivat il-mekkaniżmu ta' kooperazzjoni u ta' koerenza, konformement mal-Artikoli 60 sa 63 ta' dan ir-regolament, sabiex tasal għal deċiżjoni kongunta approvata b'mod kongunt mill-21 awtorità superviżorja nazzjonali kollha involuti fil-kuntest ta' dan il-mekkaniżmu. Għalhekk, l-Awla ta' Ġurisdizzjoni Kontenzjuża tal-APD, permezz tad-deċiżjoni tagħha tat-2 ta' Frar 2022 (iktar 'il quddiem id-“deċiżjoni tat-2 ta' Frar 2022”), iddeċidiet li IAB Europe kienet tagħxi bħala kontrollur

tad-data personali f'dak li jirrigwarda r-registrazzjoni tas-sinjal ta' kunsens, ta' oġġezzjonijiet u ta' preferenzi tal-utenti individwali permezz ta' TC String, li, skont l-Awla ta' Ġurisdiżzjoni Kontenzjuża tal-APD, hija assoċjata ma' utent identifikabbli. Barra minn hekk, f'din id-deċiżjoni, l-Awla ta' Ġurisdiżzjoni Kontenzjuża tal-APD ordnat lil IAB Europe, konformement mas-subparagrafu 9 tal-Artikolu 100(1) tal-LTA, tikkonforma mad-dispożizzjonijiet tal-GDPR l-ipproċessar tad-data personali mwettaq fil-kuntest tat-TCF u imponitilha diversi mizuri korrettivi kif ukoll multa amministrattiva.

- 28 IAB Europe pprezentat rikors kontra l-imsemmija deċiżjoni quddiem il-hof van beroep te Brussel (il-Qorti tal-Appell ta' Brussell, il-Belġju), li hija l-qorti tar-rinviju. IAB Europe titlob lil din il-qorti tannulla d-deċiżjoni tat-2 ta' Frar 2022. Hija tikkontesta, fost affarijiet oħra, il-fatt li titqies li aġixxiet bħala kontrollur tad-data. Hija ssostni wkoll li, sa fejn tikkonstata li t-TC String hija data personali, fis-sens tal-punt 1 tal-Artikolu 4 tal-GDPR, din id-deċiżjoni ma hijiex suffiċjentement ikkwalifikata u motivata u, fi kwalunkwe każ, li hija żbaljata. B'mod partikolari, IAB Europe tenfasizza li l-partecipanti l-oħra tat-TCF biss jistgħu jgħaqqdu t-TC String ma' indirizz IP sabiex jittrasformawh f'data personali, li t-TC String ma huwiex speċifiku għal utent u li hija stess ma għandhiex il-possibbiltà li taċċedi għad-data li tiġi pproċessata f'dan il-kuntest mill-membri tagħha.
- 29 L-APD, sostnuta fil-kuntest tal-proċedura nazzjonali minn Jef Ausloos, Pierre Dewitte, Johnny Ryan, il-Fundacja Panoptykon, Stichting Bits of Freedom u Ligue des Droits Humains VZW, issostni b'mod partikolari li t-TC Strings fil-fatt jikkostitwixxi data personali, sa fejn iċ-CMP jistgħu jorbtu lill-TC Strings mal-indirizzi IP, barra minn hekk, il-partecipanti fit-TCF jistgħu wkoll jidentifikaw l-utenti abbażi ta' data oħra, li IAB Europe għandha aċċess għall-informazzjoni sabiex tagħmel dan, u li din l-identifikazzjoni tal-utent hija preċiżament l-għan tat-TC String, li huwa intiż li jiffacilita l-bejgħ tar-reklamar immirat. Barra minn hekk, l-APD issostni, fost l-oħrajn, li l-fatt li IAB Europe għandha titqies bħala kontrollur tad-data fis-sens tal-GDPR jirriżulta mir-rwol determinanti tagħha fl-ipproċessar tat-TC Strings. L-APD iżżid li din l-organizzazzjoni tiddetermina, rispettivament, l-għanijiet u l-mezzi tal-ipproċessar, il-mod kif it-TC Strings huma ġġenerati, immodifikati u moqrija, kif u fejn il-cookies neċessarji huma maħżuna, min jirċievi d-data personali u fuq il-bażi ta' liema kriterji t-termini għaž-żamma tat-TC Strings jistgħu jiġu stabbiliti.
- 30 Il-qorti tar-rinviju għandha dubbi dwar jekk TC String, flimkien ma' indirizz IP jew le, jikkostitwixxi data personali u, jekk dan huwa l-każ, jekk IAB Europe għandhiex tiġi kklassifikata bħala kontrollur tad-data personali fil-kuntest tat-TCF, b'mod partikolari fir-rigward tal-ipproċessar tat-TC String. F'dan ir-rigward, din il-qorti tindika li, għalkemm huwa minnu li d-deċiżjoni tat-2 ta' Frar 2022 tirrifletti l-pożizzjoni komuni adottata b'mod kongunt mid-diversi awtoritajiet ta' superviżjoni nazzjonali involuti f'dan il-każ, il-Qorti tal-Ġustizzja madankollu kien għad ma kellhiex l-okkażjoni li tiddeċiedi dwar din it-teknoloġija intrużiva ġdida li tikkostitwixxi t-TC String.
- 31 F'dawn iċ-ċirkustanzi, il-hof van beroep te Brussel (il-Qorti tal-Appell ta' Brussell) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
- “1) (a) Il-punt 1 tal-Artikolu 4 [tal-GDPR], moqri flimkien mal-Artikoli 7 u 8 tal-[Karta], għandu jiġi interpretat fis-sens li sekwenza ta' karattri li taqbad il-preferenzi ta' utent tal-internet b'mod strutturat u li jistgħu jinqraw permezz ta' magna, b'rabta mal-ipproċessar tad-data personali tiegħu, tikkostitwixxi data personali fis-sens tad-dispożizzjoni ċċitata iktar 'il fuq

fir-rigward (1) ta' organizzazzjoni settorjali li tqiegħed għad-dispożizzjoni tal-membri tagħha standard li permezz tiegħu hija tistabbilixxi fir-rigward tagħhom b'liema mod prattiku u tekniku din is-sekwenza ta' karattri għandha tiġi ġġenerata, mażżuna u/jew imxerrda, u (2) ta' partijiet li kienu implimentaw dan l-istandard fis-siti internet tagħhom jew fl-apps tagħhom u għalhekk għandhom aċċess għal din is-sekwenza ta' karattri?

- (b) Jagħmel differenza f'dan ir-rigward li l-implimentazzjoni tal-istandard timplika li din is-sekwenza ta' karattri hija disponibbli flimkien ma' indirizz IP?
- (c) Ir-risposta għall-punti (a) u (b) [tal-ewwel domanda] twassal għal konklużjoni differenti jekk din l-organizzazzjoni settorjali ta' standardizzazzjoni ma jkollhiex hija stess id-dritt li taċċedi għad-data personali pproċessata mill-membri tagħha fil-kuntest ta' dan l-istandard?

- 2) (a) Il-punt 7 tal-Artikolu 4 u l-Artikolu 24(1) [tal-GDPR], moqrija flimkien mal-Artikolu 7 u 8 tal-Karta għandhom jiġu interpretati fis-sens li organizzazzjoni settorjali ta' standardizzazzjoni għandha tiġi kklassifikata bħala responsabbli mill-ipproċessar, meta hija tipproponi lill-membri tagħha standard għall-ġestjoni tal-kunsens li jinkludi mhux biss qafas tekniku vinkolanti, iżda wkoll regoli li jippreċiżaw b'mod iddettaljat kif din id-data ta' kunsens, li tikkostitwixxi data personali, għandha tiġi mażżuna u mxerrda?
- (b) Ir-risposta għad-domanda (a) [tat-tieni domanda] twassal għal konklużjoni differenti jekk din l-organizzazzjoni settorjali ma jkollhiex hija stess id-dritt li taċċedi għad-data personali pproċessata mill-membri tagħha fil-kuntest ta' dan l-istandard?
- (c) Jekk l-organizzazzjoni settorjali ta' standardizzazzjoni [għandha] tiġi indikata bħala responsabbli jew responsabbli b'mod kongunt mill-ipproċessar tal-preferenzi tal-utenti tal-internet, din ir-responsabbiltà (kongunta) tal-organizzazzjoni settorjali ta' standardizzazzjoni testendi wkoll awtomatikament għall-ipproċessar sussegwenti minn terzi li jkunu rċewew il-preferenzi tal-utenti tal-internet, bħar-reklamar immirat online mill-pubblikaturi u mill-bejjieġha?"

Fuq l-ewwel domanda

- 32 Permezz tal-ewwel domanda tagħha, il-qorti tar-rinviju tistaqsi, essenzjalment, jekk il-punt 1 tal-Artikolu 4 tal-GDPR għandux jiġi interpretat fis-sens li sekwenza komposta minn taħlita ta' ittri u ta' karattri, bħat-TC String, li jinkludu l-preferenzi ta' utent tal-internet jew ta' applikazzjoni dwar il-kunsens ta' dan l-utent għall-ipproċessar tad-data personali li tikkonċernah minn fornituri ta' siti internet jew ta' applikazzjonijiet kif ukoll minn sensara ta' tali data u minn pjattaformi ta' reklamar, tikkostitwixxi data personali fis-sens ta' din id-dispożizzjoni, meta organizzazzjoni settorjali tkun stabbilixxiet il-qafas ta' regoli li jipprovdu li din is-sekwenza għandha tiġi ġġenerata, mażżuna jew imxandra u l-membri ta' tali organizzazzjoni jkunu implimentaw tali regoli u għalhekk ikollhom aċċess għall-imsemmija sekwenza. Din il-qorti tixtieq tkun taf ukoll jekk, għall-finijiet tar-risposta għal din id-domanda, huwiex importanti, fl-ewwel lok, li l-imsemmija sekwenza tkun assoċjata ma' identifikatur, bħal b'mod partikolari l-indirizz IP tal-apparat tal-imsemmi utent, li jippermetti li jiġi identifikat is-sugġett tad-data, u, fit-tieni lok, li tali organizzazzjoni settorjali għandha d-dritt ta' aċċess dirett għad-data personali li hija pproċessata mill-membri tagħha fil-kuntest tar-regoli li hija stabbilixxiet.
- 33 Preliminarjament, għandu jitfakkar li, peress li l-GDPR ħassar u ssostitwixxa d-Direttiva 95/46/KE tal-Parlament Ewropew u tal-Kunsill tal-24 ta' Ottubru 1995 dwar il-protezzjoni ta' individwi fir-rigward ta' l-ipproċessar ta' data personali u dwar il-moviment liberu ta' dik id-data (ĠU Edizzjoni Speċjali bil-Malti, Kapitolu 13, Vol. 15, p. 355) u li d-dispożizzjonijiet rilevanti ta' dan ir-regolament għandhom portata essenzjalment identika għal dik tad-dispożizzjonijiet rilevanti

ta' din id-direttiva, il-ġurisprudenza tal-Qorti tal-Ġustizzja dwar l-imsemmija direttiva hija applikabbli wkoll, bħala prinċipju, fir-rigward tal-imsemmi regolament (sentenza tas-17 ta' Ġunju 2021, M.I.C.M., C-597/19, EU:C:2021:492, punt 107).

- 34 Għandu jtfakkar ukoll li, skont ġurisprudenza stabbilita, l-interpretazzjoni ta' dispożizzjoni tad-dritt tal-Unjoni tehtieg li jittiehdu inkunsiderazzjoni mhux biss il-kliem tagħha, iżda wkoll il-kuntest li taqa' tahtu kif ukoll l-għanijiet u l-finijiet imfittxija mill-att li tagħmel parti minnu (sentenza tat-22 ta' Ġunju 2023, Pankki S, C-579/21, EU:C:2023:501, punt 38 u l-ġurisprudenza ċċitata).
- 35 F'dan ir-rigward, għandu jiġi rrilevat li l-punt 1 tal-Artikolu 4 tal-GDPR jindika li tikkostitwixxi data personali "kwalunkwe informazzjoni relatata ma' persuna fiżika identifikata jew identifikabbli" u jippreċiża li "persuna fiżika identifikabbli hija persuna li tista' tiġi identifikata, direttament jew indirettament, b'mod partikolari b'referenza għal mezz ta' identifikazzjoni bħal isem, numru ta' identifikazzjoni, *data* ta' lokalizzazzjoni, identifikatur *online* jew għal fattur wiehed jew aktar speċifiċi għall-identità fiżika, fiżjoloġika, ġenetika, mentali, ekonomika, kulturali jew soċjali ta' dik il-persuna fiżika".
- 36 L-użu tal-espressjoni "kwalunkwe informazzjoni" fil-kuntest tad-definizzjoni tal-kunċett ta' "data personali", li tinsab f'din id-dispożizzjoni, jirrifletti l-għan tal-leġiżlatur tal-Unjoni li jattribwixxi sens wiesa' lil dan il-kunċett, li potenzjalment jiġbor fih kull tip ta' informazzjoni, kemm oġġettiva kif ukoll suġġettiva, fil-forma ta' opinjonijiet jew evalwazzjonijiet, bil-kundizzjoni li dawn "jikkonċernaw" lill-persuna inkwistjoni (sentenza tal-4 ta' Mejju 2023, Österreichische Datenschutzbehörde u CRIF, C-487/21, EU:C:2023:369, punt 23).
- 37 F'dan ir-rigward, il-Qorti tal-Ġustizzja ddeċidiet li informazzjoni tikkonċerna persuna fiżika identifikata jew identifikabbli meta, minhabba l-kontenut, l-għan jew l-effett tagħha, din tkun relatata ma' persuna identifikabbli (sentenza tal-4 ta' Mejju 2023, Österreichische Datenschutzbehörde u CRIF, C-487/21, EU:C:2023:369, punt 24 kif ukoll il-ġurisprudenza ċċitata).
- 38 Fir-rigward tan-natura "identifikabbli" ta' persuna, mill-formulazzjoni tal-punt 1 tal-Artikolu 4 tal-GDPR jirriżulta li persuna identifikabbli hija persuna li tista' tiġi identifikata mhux biss direttament iżda wkoll indirettament.
- 39 Kif diġà ddeċidiet il-Qorti tal-Ġustizzja, l-użu mil-leġiżlatur tal-Unjoni tat-terminu "indirettament" donnu jindika li, sabiex informazzjoni tiġi kklassifikata bħala data personali, ma huwiex neċessarju li din l-informazzjoni tippermetti, waħedha, li jiġi identifikat is-suġġett tad-data (ara, b'analogija, is-sentenza tad-19 ta' Ottubru 2016, Breyer, C-582/14, EU:C:2016:779, punt 41). Għall-kuntrarju, mill-punt 5 tal-Artikolu 4 tal-GDPR, moqri flimkien mal-premessa 26 ta' dan ir-regolament, jirriżulta li d-data personali li tista' tiġi attribwita lil persuna fiżika permezz ta' informazzjoni supplimentari għandha titqies li hija informazzjoni dwar persuna fiżika identifikabbli (sentenza tal-5 ta' Diċembru 2023, Nacionalinis visuomenės sveikatos centras, C-683/21, EU:C:2023:949, punt 58).
- 40 Barra minn hekk, din il-premessa 26 tippreċiża li, sabiex jiġi ddeterminat jekk persuna hijiex "identifikabbli", għandhom jittiehdu inkunsiderazzjoni "l-mezzi kollha li raġonevolment x'aktarx ikunu jintużaw, bħas-singularizzazzjoni, mill-kontrollur jew minn kwalunkwe persuna oħra sabiex persuna fiżika tiġi identifikata direttament jew indirettament." Din il-formulazzjoni tissuggerixxi li, sabiex data tkun tista' tiġi kklassifikata bħala "data personali", fis-sens tal-punt 1

tal-Artikolu 4 ta' dan ir-regolament, ma huwiex mehtieg li l-informazzjoni kollha li tippermetti li jiġi identifikat is-sugġett tad-data tkun f'idejn persuna waħda biss (ara, b'analogija, is-sentenza tad-19 ta' Ottubru 2016, Breyer, C-582/14, EU:C:2016:779, punt 43).

- 41 Minn dan jirriżulta li l-kunċett ta' "data personali" ma jkoprix biss id-data miġbura u miżmuma mill-kontrollur tad-data, iżda tinkludi wkoll l-informazzjoni kollha li tirriżulta minn ipproċessar ta' data personali li tikkonċerna persuna identifikata jew identifikabbli (sentenza tat-22 ta' Ġunju 2023, Pankki S, C-579/21, EU:C:2023:501, punt 45).
- 42 F'dan il-każ, għandu jiġi rrilevat li sekwenza komposta minn taħlita ta' ittri u ta' karattri, bħat-TC String, tinkludi l-preferenzi ta' utent tal-internet jew ta' applikazzjoni dwar il-kunsens ta' dan l-utent għall-ipproċessar minn terzi ta' data personali li tikkonċernah jew relatata mal-oppożizzjoni eventwali tiegħu għal ipproċessar ta' tali data bbażata fuq allegat interess legittimu, skont l-Artikolu 6(1)(f) tal-GDPR.
- 43 Issa, anki jekk TC String ma kienx fiha fiha nnifisha elementi li jippermettu l-identifikazzjoni diretta tas-sugġett tad-data, xorta jibqa' l-fatt, fl-ewwel lok, li hija tinkludi l-preferenzi individwali ta' utent speċifiku fir-rigward tal-kunsens tiegħu għall-ipproċessar tad-data personali li tikkonċernah, peress li din hija informazzjoni "relatata ma' persuna fiżika", fis-sens tal-punt 1 tal-Artikolu 4 tal-GDPR.
- 44 Fit-tieni lok, huwa wkoll stabbilit li, meta l-informazzjoni li tinsab f'TC String tkun assoċjata ma' identifikatur, bħal b'mod partikolari l-indirizz IP tal-apparat ta' tali utent, hija tista' tippermetti li jinholq profil tal-imsemmi utent u li tiġi identifikata effettivament il-persuna speċifikament ikkonċernata minn tali informazzjoni.
- 45 Sa fejn il-fatt li sekwenza komposta minn taħlita ta' ittri u ta' karattri, bħat-TC String, tiġi assoċjata ma' data addizzjonali, b'mod partikolari fl-indirizz IP tal-apparat ta' utent jew ma' identifikaturi oħra, jippermetti li jiġi identifikat dan l-utent, hemm lok li jiġi kkunsidrat li t-TC String fih informazzjoni dwar utent identifikabbli u jikkostitwixxi għalhekk data personali, fis-sens tal-Artikolu 4(1) tal-GDPR, li hija kkorroborata mill-premessa 30 tal-GDPR, li ssemmi espressament tali każ.
- 46 Din l-interpretazzjoni ma tistax tiġi kkontestata mis-sempliċi fatt li IAB Europe ma tistax tgħaqqad hija stess it-TC String mal-indirizz IP tal-apparat ta' utent u ma għandhiex il-possibbiltà li taċċedi direttament għad-data pproċessata mill-membri tagħha fil-kuntest tat-TCF.
- 47 Fil-fatt, kif jirriżulta mill-ġurisprudenza mfakkra fil-punt 40 ta' din is-sentenza, tali ċirkustanza ma tipprekludix li TC String jiġi kklassifikat bħala "data personali", fis-sens tal-punt 1 tal-Artikolu 4 tal-GDPR.
- 48 Mill-bqija, mill-proċess għad-dispożizzjoni tal-Qorti tal-Ġustizzja, u b'mod partikolari mid-deċiżjoni tat-2 ta' Frar 2022, jirriżulta li l-membri ta' IAB Europe huma obbligati jikkomunikawliha, fuq talba tagħha, l-informazzjoni kollha li tippermettilha tidentifika l-utenti li d-data tagħhom hija s-sugġett ta' TC String.

- 49 Għalhekk jidher, bla ħsara għall-verifiki li għandha twettaq il-qorti tar-rinviju f'dan ir-rigward, li IAB Europe għandha, konformement ma' dak li tistabbilixxi l-premessa 26 tal-GDPR, mezzi raġonevoli li jippermettulha tidentifika persuna fizika partikolari minn TC String, permezz tal-informazzjoni li l-membri tagħha u organizzazzjonijiet oħra li jipparteċipaw fit-TCF huma obbligati jipprovdulha.
- 50 Mill-kunsiderazzjonijiet preċedenti jirriżulta li TC String jikkostitwixxi data personali, fis-sens tal-punt 1 tal-Artikolu 4 tal-GDPR. F'dan ir-rigward, huwa irrilevanti l-fatt li, mingħajr kontribuzzjoni esterna li hija għandha d-dritt li težiġi, tali organizzazzjoni settorjali la tkun tista' taċċedi għad-data li hija pproċessata mill-membri tagħha fil-kuntest tar-regoli li hija stabbilixxiet u lanqas ma tkun tista' tgħaqqad lit-TC String ma' identifikaturi oħra, bħal b'mod partikolari l-indirizz IP tal-apparat ta' utent.
- 51 Fid-dawl tal-kunsiderazzjonijiet preċedenti, ir-risposta għall-ewwel domanda għandha tkun li l-punt 1 tal-Artikolu 4 tal-GDPR għandu jiġi interpretat fis-sens li sekwenza komposta minn taħlita ta' ittri u ta' karattri, bħat-TC String, li jinkludu l-preferenzi ta' utent tal-internet jew ta' applikazzjoni dwar il-kunsens ta' dan l-utent għall-ipproċessar tad-data personali li tikkonċernah minn fornituri ta' siti internet jew ta' applikazzjonijiet kif ukoll minn sensara ta' tali data u minn pjattaformi ta' reklamar, tikkostitwixxi data personali fis-sens ta' din id-dispożizzjoni, sa fejn din tista', b'mezzi raġonevoli, tiġi assoċjata ma' identifikatur, bħal b'mod partikolari l-indirizz IP tal-apparat tal-imsemmi utent, hija tippermetti li jiġi identifikat is-sugġett tad-data. F'tali ċirkustanzi, il-fatt li mingħajr kontribuzzjoni esterna organizzazzjoni settorjali li żżomm din is-sekwenza la tista' taċċedi għad-data li hija pproċessata mill-membri tagħha fil-kuntest tar-regoli li hija stabbilixxiet u lanqas ma tista' tgħaqqad l-imsemmija sekwenza ma' elementi oħra ma jipprekludix li l-istess sekwenza tikkostitwixxi data personali fis-sens tal-imsemmija dispożizzjoni.

Fuq it-tieni domanda

- 52 Permezz tat-tieni domanda tagħha, il-qorti tar-rinviju tistaqsi, essenzjalment, jekk il-punt 7 tal-Artikolu 4 tal-GDPR għandux jiġi interpretat fis-sens li:
- minn naħa, organizzazzjoni settorjali, sa fejn tipproponi lill-membri tagħha qafas ta' regoli li hija stabbilixxiet dwar il-kunsens fil-qasam tal-ipproċessar ta' data personali, li jinkludi mhux biss regoli tekniċi vinkolanti iżda wkoll regoli li jispeċifikaw b'mod iddettaljat il-modalitajiet ta' hażna u ta' tixrid ta' data personali dwar dan il-kunsens, għandha tiġi kklassifikata bħala "kontrollur tad-data", fis-sens ta' din id-dispożizzjoni u jekk, għall-finijiet tar-risposta għal din id-domanda, huwa importanti li tali organizzazzjoni settorjali jkollha hija stess aċċess dirett għad-data personali pproċessata mill-membri tagħha fil-kuntest tal-imsemmija regoli;
 - min-naħa l-oħra, l-eventwali responsabbiltà kongunta tal-imsemmija organizzazzjoni settorjali testendix awtomatikament għall-ipproċessar ulterjuri ta' data personali mwettaq minn terzi, bħall-fornituri ta' siti internet jew ta' applikazzjonijiet, fir-rigward tal-preferenzi tal-utenti għall-finijiet tar-reklamar immirat online.
- 53 Preliminarjament, għandu jittfakkar li l-għan imfittex mill-GDPR, kif jirriżulta mill-Artikolu 1 tiegħu kif ukoll mill-premessi 1 u 10 tiegħu, jikkonsisti, b'mod partikolari, f'li jiġi ggarantit livell għoli ta' protezzjoni tal-libertajiet u tad-drittijiet fundamentali tal-persuni fiżiċi, b'mod partikolari tad-dritt tagħhom għall-ħajja privata fir-rigward tal-ipproċessar tad-data personali, stabbilit

fl-Artikolu 8(1) tal-Karta u fl-Artikolu 16(1) TFUE (sentenza tal-4 ta' Mejju 2023, Bundesrepublik Deutschland (Indirizz tal-posta elettronika ta' qorti), C-60/22, EU:C:2023:373, punt 64).

- 54 Konformement ma' dan l-għan, il-punt 7 tal-Artikolu 4 ta' dan ir-regolament jiddefinixxi b'mod wiesa' l-kunċett ta' "kontrollur tad-data" sabiex ifisser il-persuna fiżika jew ġuridika, l-awtorità pubblika, id-dipartimenti jew kwalunkwe organu iehor liem waħdu jew flimkien ma' oħrajn, jiddetermina l-finijiet u l-mezzi tal-ipproċessar ta' data personali.
- 55 Fil-fatt, hekk kif il-Qorti tal-Ġustizzja diġà ddeċidiet, l-għan ta' din id-dispożizzjoni huwa li tiżgura, permezz ta' definizzjoni wiesgħa tal-kunċett ta' "kontrollur tad-data", protezzjoni effikaċi u kompleta tas-suġġetti tad-data (ara, b'analogija, s-sentenza tal-5 ta' Ġunju 2018, Wirtschaftsakademie Schleswig-Holstein, C-210/16, EU:C:2018:388, punt 28).
- 56 Barra minn hekk, peress li, hekk kif jipprevedi espressament il-punt 7 tal-Artikolu 4 tal-GDPR, il-kunċett ta' "kontrollur tad-data" jirrigwarda l-organu li, "waħdu jew flimkien ma' oħrajn" jiddetermina l-finijiet u l-mezzi tal-ipproċessar ta' data ta' natura personali, dan il-kunċett ma jirreferix neċessarjament għal organu wiehed u jista' jkopri numru ta' atturi li huma involuti f'dan l-ipproċessar, fejn kull wiehed minnhom ikun għalhekk suġġett għad-dispożizzjonijiet applikabbli fir-rigward tal-protezzjoni tad-data (ara, b'analogija, is-sentenzi tal-5 ta' Ġunju 2018, Wirtschaftsakademie Schleswig-Holstein, C-210/16, EU:C:2018:388, punt 29, u tal-10 ta' Lulju 2018, Jehovan todistajat, C-25/17, EU:C:2018:551, punt 65).
- 57 Il-Qorti tal-Ġustizzja qieset ukoll li persuna fiżika jew ġuridika li jkollha effett, għal finijiet speċifiċi għaliha, fuq l-ipproċessar ta' data ta' natura personali u li minhabba f'hekk tipparteċipa għad-determinazzjoni tal-finijiet u tal-mezzi ta' dan l-ipproċessar tista' titqies bħala kontrollur tad-data fis-sens tal-punt 7 tal-Artikolu 4 tal-GDPR (ara, b'analogija, is-sentenza tal-10 ta' Lulju 2018, Jehovan todistajat, C-25/17, EU:C:2018:551, punt 68). Għalhekk, konformement mal-Artikolu 26(1) tal-GDPR, jeżistu "kontrolluri kongunti tad-data" meta żewġ kontrolluri jew iktar tad-data jiddeterminaw b'mod kongunt il-finijiet u l-mezzi tal-ipproċessar (sentenza tal-5 ta' Dicembru 2023, Nacionalinis visuomenės sveikatos centras, C-683/21, EU:C:2023:949, punt 40).
- 58 F'dan ir-rigward, għalkemm kull kontrollur kongunt tad-data għandu jissodisfa b'mod indipendenti d-definizzjoni ta' "kontrollur tad-data" li tinsab fil-punt 7 tal-Artikolu 4 tal-GDPR, l-eżistenza ta' responsabbiltà kongunta ma timplikax neċessarjament responsabbiltà ekwivalenti, għall-istess ipproċessar ta' data personali, tad-diversi atturi. Għall-kuntrarju, dawn l-atturi jistgħu jkunu involuti fi stadji differenti ta' dan l-ipproċessar u bi gradi differenti, b'tali mod li l-livell ta' responsabbiltà ta' kull wiehed minnhom għandu jiġi evalwat billi jittiehdu inkunsiderazzjoni ċ-ċirkustanzi kollha rilevanti tal-każ. Barra minn hekk, ir-responsabbiltà kongunta ta' diversi atturi għall-istess ipproċessar, skont din id-dispożizzjoni, ma teħtieġ li kull wiehed minnhom ikollu aċċess għad-data personali kkonċernata (ara, f'dan is-sens, is-sentenza tal-10 ta' Lulju 2018, Jehovan todistajat, C-25/17, EU:C:2018:551, punti 66 u 69 kif ukoll il-ġurisprudenza ċċitata).
- 59 Il-parteeċipazzjoni fid-determinazzjoni tal-finijiet u tal-mezzi tal-ipproċessar tista' tiehu forom differenti, peress li din il-parteeċipazzjoni tista' tirriżulta kemm minn deċiżjoni komuni meħuda minn żewġ entitajiet jew iktar kif ukoll minn deċiżjonijiet konverġenti ta' tali entitajiet. Issa, f'dan l-aħhar każ, l-imsemmija deċiżjonijiet għandhom jikkompletaw ruħhom, b'tali mod li kull waħda minnhom ikollha effett konkret fuq id-determinazzjoni tal-finijiet u tal-mezzi tal-ipproċessar.

B'kuntrast ma' dan, ma jistax jiġi rikjest li jeżisti ftehim formali bejn dawn il-kontrolluri tad-data fir-rigward tal-għanijiet u tal-mezzi tal-ipproċessar (sentenza tal-5 ta' Diċembru 2023, Nacionalinis visuomenės sveikatos centras, C-683/21, EU:C:2023:949, punti 43 u 44).

- 60 Fid-dawl tal-kunsiderazzjonijiet preċedenti, għandu jiġi kkunsidrat li l-ewwel parti tat-tieni domanda magħmula hija intiża sabiex jiġi ddeterminat jekk organizzazzjoni settorjali, bħal IAB Europe, tistax titqies bħala kontrollur kongunt tad-data, fis-sens tal-punt 7 tal-Artikolu 4 u tal-Artikolu 26(1) tal-GDPR.
- 61 Għal dan l-għan, għandu għalhekk jiġi evalwat jekk, fid-dawl ta' ċirkustanzi partikolari tal-każ inkwistjoni, hija taffettwax, għall-finijiet tiegħu stess, l-ipproċessar ta' data personali, bħat-TC String, u tiddeterminax, flimkien ma' oħrajn, il-finijiet u l-mezzi ta' tali pproċessar.
- 62 Fir-rigward, fl-ewwel lok, tal-iskopijiet ta' tali pproċessar ta' data personali, bla ħsara għall-verifiki li għandha twettaq il-qorti tar-rinviju, mill-proċess għad-dispożizzjoni tal-Qorti tal-Ġustizzja jirriżulta li, kif tfakkar fil-punti 21 u 22 ta' din is-sentenza, it-TCF stabbilit minn IAB Europe jikkostitwixxi qafas ta' regoli intiżi li jiżguraw il-konformità mal-GDPR tal-ipproċessar ta' data personali ta' utent ta' sit internet jew ta' applikazzjoni mwettqa minn ċerti operaturi li jipparteċipaw fil-bejgħ bl-irkant online ta' spazji ta' reklamar.
- 63 F'dawn iċ-ċirkustanzi, it-TCF hija intiża, essenzjalment, sabiex tiffavorixxi u tippermetti l-bejgħ u x-xiri ta' spazji ta' reklamar fuq l-internet mill-imsemmija operaturi.
- 64 Għaldaqstant, jista' jitqies, bla ħsara għall-verifiki li għandha twettaq il-qorti tar-rinviju, li IAB Europe tinfluwenza, għal finijiet speċifiċi għaliha, l-operazzjonijiet ta' pproċessar ta' data personali inkwistjoni fil-kawża prinċipali u tiddetermina, minhabba f'hekk, b'mod kongunt mal-membri tagħha, l-għanijiet ta' tali operazzjonijiet.
- 65 Fit-tieni lok, fir-rigward tal-mezzi użati għall-finijiet ta' tali pproċessar ta' data personali, mill-proċess għad-dispożizzjoni tal-Qorti tal-Ġustizzja jirriżulta, bla ħsara għall-verifiki li għandha twettaq il-qorti tar-rinviju, li t-TCF jikkostitwixxi qafas ta' regoli li l-membri ta' IAB Europe huma mistennija jaċċettaw sabiex jaderixxu ma' din l-assoċjazzjoni. B'mod partikolari, kif gie kkonfermat minn IAB Europe waqt is-seduta quddiem il-Qorti tal-Ġustizzja, għalkemm wiehed mill-membri tagħha ma jikkonformax mar-regoli tat-TCF, IAB Europe tista' tadotta fir-rigward ta' dan il-membru deċiżjoni ta' nuqqas ta' konformità u ta' sospensjoni li tista' twassal għall-eskluzjoni tal-imsemmi membru tat-TCF u, għaldaqstant, sabiex tipprekludih milli jinvoka l-garanzija ta' konformità mal-GDPR li hija intiża li tiġi pprovduta minn dan il-mekkaniżmu għall-ipproċessar ta' data personali li huwa jwettaq permezz tat-TC Strings.
- 66 Barra minn hekk, u minn perspettiva Prattika, kif issemma fil-punt 21 ta' din is-sentenza, it-TCF stabbilit minn IAB Europe jinkludi speċifikazzjonijiet tekniċi dwar it-trattament tat-TC String. B'mod partikolari, jidher li dawn l-ispeċifikazzjonijiet jiddeskrivu b'mod preċiż il-mod kif iċ-CMP huma meħtieġa jiġbru l-preferenzi tal-utenti relatati mal-ipproċessar tad-data personali li tikkonċernahom kif ukoll il-mod kif dawn il-preferenzi għandhom jiġu pproċessati sabiex jiġi ġġenerat TC String. Barra minn hekk, regoli preċiżi huma wkoll stabbiliti f'dak li jirrigwarda l-kontenut tat-TC String kif ukoll il-ħażna u l-qsim tagħha.

- 67 Mid-deċiżjoni tat-2 ta' Frar 2022 jirriżulta b'mod partikolari li IAB Europe tippreskrivi, fil-kuntest ta' dawn ir-regoli, b'mod partikolari l-mod standardizzat li bih il-partijiet differenti involuti fit-TCF jistgħu jikkonsultaw il-preferenzi, l-oġġezzjonijiet u l-kunsens tal-utenti li jinsabu fit-TC Strings.
- 68 F'dawn iċ-ċirkustanzi, u bla ħsara għall-verifiki li għandha twettaq il-qorti tar-rinviju, għandu jitqies li organizzazzjoni settorjali bħal IAB Europe tinfluwenza, għal finijiet speċifiċi għaliha, l-operazzjonijiet ta' pproċessar ta' data personali inkwistjoni fil-kawża prinċipali u tiddetermina, minhabba f'hekk, flimkien mal-membri tagħha, il-mezzi li wasslu għal tali operazzjonijiet. Minn dan isegwi li hija għandha titqies bħala "kontrollur kongunt tad-data", fis-sens tal-punt 7 tal-Artikolu 4 u tal-Artikolu 26(1) tal-GDPR, konformement mal-ġurisprudenza mfakkra fil-punt 57 ta' din is-sentenza.
- 69 Il-fatt invokat mill-qorti tar-rinviju li tali organizzazzjoni settorjali ma għandhiex hija stess direttament aċċess għat-TC Strings u għaldaqstant għad-data personali pproċessata fil-kuntest tal-imsemmija regoli mill-membri tagħha, li magħhom hija tiddetermina b'mod kongunt il-finijiet u l-mezzi tal-ipproċessar ta' din id-data, ma jipprekludix, konformement mal-ġurisprudenza mfakkra fil-punt 58 ta' din is-sentenza, li hija tista' tiġi kklassifikata bħala "kontrollur tad-data", fis-sens ta' dawn id-dispożizzjonijiet.
- 70 Barra minn hekk, b'risposta għad-dubbi espressi minn din il-qorti, għandu jiġi eskluż li r-responsabbiltà kongunta eventwali ta' din l-organizzazzjoni settorjali testendi awtomatikament għall-ipproċessar sussegwenti ta' data personali mwettaq minn terzi, bħall-fornituri ta' siti internet jew ta' applikazzjonijiet, fir-rigward tal-preferenzi tal-utenti għall-finijiet tar-reklamar immirat online.
- 71 F'dan ir-rigward, għandu jiġi osservat, minn naħa, li l-punt 2 tal-Artikolu 4 tal-GDPR jiddefinixxi l-"ipproċessar ta' data personali" bħala "kwalunkwe attività jew sett ta' attivitajiet li jitwettqu fuq *data* personali jew fuq settijiet ta' *data* personali, sew jekk b'mezzi awtomatizzati u sew jekk mingħajrhom, bħalma huma l-ġbir, ir-registrazzjoni, l-organizzazzjoni, l-istrutturar, il-ħażna, l-adattament jew il-bidliet, l-irkupru, il-konsultazzjoni, l-użu, l-iżvelar bi trażmissjoni, it-tixrid jew it-tqeghid għad-dispożizzjoni b'xi mezz ieħor, l-allinjament jew it-tahlita, ir-restrizzjoni, it-thassir jew il-qerda".
- 72 Minn din id-definizzjoni jirriżulta li pproċessar ta' data personali jista' jkun ikkostitwit minn operazzjoni waħda jew iktar, fejn kull waħda minnhom tkun marbuta ma' stadju differenti ta' dan l-ipproċessar.
- 73 Min-naħa l-oħra, kif diġà ddeċidiet il-Qorti tal-Ġustizzja, mill-punt 7 tal-Artikolu 4 u mill-Artikolu 26(1) tal-GDPR jirriżulta li persuna fiżika jew ġuridika tista' titqies bħala kontrollur kongunt tal-operazzjonijiet ta' pproċessar tad-data personali biss jekk tiddetermina b'mod kongunt il-finijiet u l-mezzi tagħha. Konsegwentement, u bla ħsara għal eventwali responsabbiltà ċivili prevista mid-dritt nazzjonali f'dan ir-rigward, tali persuna fiżika jew ġuridika ma tistax titqies bħala kontrollur tad-data, fis-sens tal-imsemmija dispożizzjonijiet, tal-operazzjonijiet preċedenti jew sussegwenti tas-sekwenza ta' pproċessar li fir-rigward tagħhom hija la tiddetermina l-finijiet u lanqas il-mezzi (ara, b'analogija, is-sentenza tad-29 ta' Lulju 2019, Fashion ID, C-40/17, EU:C:2019:629, punt 74).

- 74 F'dan il-każ, għandha ssir distinzjoni bejn, minn naħa, l-ipproċessar ta' data personali mwettaq mill-membri ta' IAB Europe, jiġifieri l-fornituri ta' siti internet jew ta' applikazzjonijiet kif ukoll is-sensara tad-data jew inkella l-pjattaformi ta' reklamar, waqt ir-reġistrazzjoni f'TC String tal-preferenzi fil-qasam tal-kunsens tal-utenti kkonċernati skont il-qafas ta' regoli stabbilit fit-TCF u, min-naħa l-oħra, l-ipproċessar ulterjuri ta' data personali mwettaq minn dawn l-operaturi kif ukoll minn terzi abbażi ta' dawn il-preferenzi, bħat-trażmissjoni ta' din id-data lil terzi jew l-offerta ta' reklamar personalizzat lil dawn l-utenti.
- 75 Fil-fatt, dan l-ipproċessar ulterjuri, bla ħsara għall-verifiki li għandha twettaq il-qorti tar-rinviju, ma jidherx li jimplika l-partecipazzjoni ta' IAB Europe b'tali mod li għandha tiġi eskluża responsabbiltà awtomatika ta' tali organizzazzjoni, flimkien mal-imsemmija operaturi kif ukoll ma' terzi, fir-rigward tal-ipproċessar tad-data personali mwettaq abbażi tad-data relatata mal-preferenzi tal-utenti kkonċernati li tinsab f'TC String.
- 76 Għalhekk, organizzazzjoni settorjali, bħal IAB Europe, tista' titqies li hija responsabbli għal tali pproċessar sussegwenti biss meta jiġi stabbilit li din eżercitat influwenza fuq id-determinazzjoni tal-għanijiet u tal-modalitajiet ta' dawn tal-aħħar, fatt li għandu jiġi vverifikat mill-qorti tar-rinviju fid-dawl ta' ċirkustanzi rilevanti kollha tal-kawża prinċipali.
- 77 Fid-dawl tal-kunsiderazzjonijiet kollha preċedenti, ir-risposta għat-tieni domanda għandha tkun li l-punt 7 tal-Artikolu 4 u l-Artikolu 26(1) tal-GDPR għandhom jiġu interpretati fis-sens li:
- minn naħa, organizzazzjoni settorjali, sa fejn tipproponi lill-membri tagħha qafas ta' regoli li hija stabbilixxiet dwar il-kunsens fil-qasam tal-ipproċessar ta' data personali, li jinkludi mhux biss regoli tekniċi vinkolanti iżda wkoll regoli li jispeċifikaw b'mod iddettaljat il-modalitajiet ta' hażna u ta' tixrid tad-data personali dwar dan il-kunsens, għandha tiġi kklassifikata bħala "kontrollur kongunt tad-data", fis-sens ta' dawn id-dispożizzjonijiet jekk, fid-dawl ta' ċirkustanzi partikolari tal-każ inkwistjoni, hija tinfluwenza, għal finijiet speċifiċi għaliha, l-ipproċessar ta' data personali kkonċernata u tiddetermina, minhabba f'hekk, flimkien mal-membri tagħha, il-finijiet u l-mezzi ta' tali pproċessar. Il-fatt li tali organizzazzjoni settorjali ma għandhiex hija stess aċċess dirett għad-data personali pproċessata mill-membri tagħha fil-kuntest tal-imsemmija regoli ma jipprekludix li hija tista' tippreżenta l-kwalità ta' kontrollur kongunt tad-data, fis-sens tal-imsemmija dispożizzjonijiet;
 - min-naħa l-oħra, ir-responsabbiltà kongunta tal-imsemmija organizzazzjoni settorjali ma testendix awtomatikament għall-ipproċessar sussegwenti ta' data personali mwettaq minn terzi, bħall-fornituri ta' siti internet jew ta' applikazzjonijiet, fir-rigward tal-preferenzi tal-utenti għall-finijiet tar-reklamar immirat online.

Fuq l-ispejjeż

- 78 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġu jithallsu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

- 1) Il-punt 1 tal-Artikolu 4 tar-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (Regolament Ġenerali dwar il-Protezzjoni tad-*Data*),

għandu jiġi interpretat fis-sens li:

sekwenza komposta minn tahlita ta' ittri u ta' karattri, bħat-TC String (Transparency and Consent String), li jinkludu l-preferenzi ta' utent tal-internet jew ta' applikazzjoni dwar il-kunsens ta' dan l-utent għall-ipproċessar tad-data personali li tikkonċernah minn fornituri ta' siti internet jew ta' applikazzjonijiet kif ukoll minn sensara ta' tali data u minn pjattaformi ta' reklamar, tikkostitwixxi data personali fis-sens ta' din id-dispożizzjoni, sa fejn din tista', b'mezzi raġonevoli, tiġi assoċjata ma' identifikatur, bħal b'mod partikolari l-indirizz IP tal-apparat tal-imsemmi utent, hija tippermetti li jiġi identifikat is-sugġett tad-data. F'tali ċirkustanzi, il-fatt li mingħajr kontribuzzjoni esterna organizzazzjoni settorjali li żżomm din is-sekwenza la tista' taċċedi għad-data li hija pproċessata mill-membri tagħha fil-kuntest tar-regoli li hija stabbilixxiet u lanqas ma tista' tghaqqad l-imsemmija sekwenza ma' elementi oħra ma jipprekludix li l-istess sekwenza tikkostitwixxi data personali fis-sens tal-imsemmija dispożizzjoni.

- 2) Il-punt 7 tal-Artikolu 4 u l-Artikolu 26(1) tar-Regolament 2016/679

għandhom jiġu interpretati fis-sens li:

- minn naħa, organizzazzjoni settorjali, sa fejn tipproponi lill-membri tagħha qafas ta' regoli li hija stabbilixxiet dwar il-kunsens fil-qasam tal-ipproċessar ta' data personali, li jinkludi mhux biss regoli tekniċi vinkolanti iżda wkoll regoli li jispeċifikaw b'mod iddettaljat il-modalitajiet ta' hażna u ta' tixrid tad-data personali dwar dan il-kunsens, għandha tiġi kklassifikata bħala "kontrollur kongunt tad-data", fis-sens ta' dawn id-dispożizzjonijiet jekk, fid-dawl ta' ċirkustanzi partikolari tal-każ inkwistjoni, hija tinfluwenza, għal finijiet speċifiċi għaliha, l-ipproċessar ta' data personali kkonċernata u tiddetermina, minhabba f'hekk, flimkien mal-membri tagħha, il-finijiet u l-mezzi ta' tali pproċessar. Il-fatt li tali organizzazzjoni settorjali ma għandhiex hija stess aċċess dirett għad-data personali pproċessata mill-membri tagħha fil-kuntest tal-imsemmija regoli ma jipprekludix li hija tista' tippreżenta l-kwalità ta' kontrollur kongunt tad-data, fis-sens tal-imsemmija dispożizzjonijiet;
- min-naħa l-oħra, ir-responsabbiltà kongunta tal-imsemmija organizzazzjoni settorjali ma testendix awtomatikament għall-ipproċessar sussegwenti ta' data personali mwettaq minn terzi, bħall-fornituri ta' siti internet jew ta' applikazzjonijiet, fir-rigward tal-preferenzi tal-utenti għall-finijiet tar-reklamar immirat online.

Firem